

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అరణ్యకాండే

॥ పంచదశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ పంచదశః సర్గః ॥

పంచవట్యాం రమ్యే ప్రదేశే శ్రీరామస్యాజ్ఞయా లక్ష్మణేన సుందరపర్ణశాలాయా  
నిర్మాణం తత్ర సీతాలక్ష్మణసహితస్య శ్రీరామస్య నివాసశ్చ

తతః పంచవటీం గత్వా నానావ్యాలమృగాయతాం ।  
ఉవాచ లక్ష్మణం రామో భ్రాతరం దీప్తతేజసం ॥ 3.15.1 ॥

ఆగతాః స్మ యథోద్దిష్టం యం దేశం మునిరబ్రవీత్ ।  
అయం పంచవటీదేశః సౌమ్య పుష్పితకాననః ॥ 3.15.2 ॥

సర్వతశ్చార్యతాం దృష్టిః కాననే నిపుణో హ్యసి ।  
ఆశ్రమః కతరస్మిన్ నో దేశే భవతి సమ్మతః ॥ 3.15.3 ॥

రమతే యత్ర వైదేహీ త్వమహం చైవ లక్ష్మణ ।  
తాదృశో దృశ్యతాం దేశః సన్నికృష్టజలాశయః ॥ 3.15.4 ॥

వనరామణ్యకం యత్ర జలరామణ్యకం తథా ।  
సన్నికృష్టం చ యస్మింస్తు సమిత్పుష్పకుశోదకం ॥ 3.15.5 ॥

ఏవముక్తస్తు రామేణ లక్ష్మణః సంయతాంజలిః ।  
సీతాసమక్షం కాకుత్స్థమిదం వచనమబ్రవీత్ ॥ 3.15.6 ॥

పరవానస్మి కాకుత్స్థ త్వయి వర్షశతం స్థితే ।  
స్వయం తు రుచిరే దేశే క్రియతామితి మాం వద ॥ 3.15.7 ॥

సుప్రీతస్తేన వాక్యేన లక్ష్మణస్య మహాద్యుతిః |  
విమృశన్ రోచయామాస దేశం సర్వగుణాన్వితం || 3.15.8 ||

స తం రుచిరమాక్రమ్య దేశమాశ్రమకర్మణి |  
హస్తే గృహీత్వా హస్తేన రామః సౌమిత్రిమబ్రవీత్ || 3.15.9 ||

అయం దేశః సమః శ్రీమాన్ పుష్పితైస్తరుభిర్వృతః |  
ఇహాశ్రమపదం రమ్యం యథావత్ కర్తుమర్హసి || 3.15.10 ||

ఇయమాదిత్యసంకాశైః పద్మైః సురభిగంధిభిః |  
అదూరే దృశ్యతే రమ్యా పద్మినీ పద్మశోభితా || 3.15.11 ||

యథాఖ్యాతమగస్త్యేన మునినా భావితాత్మనా |  
ఇయం గోదావరీ రమ్యా పుష్పితైస్తరుభిర్వృతా || 3.15.12 ||

హంసకారండవాకీర్ణా చక్రవాకోపశోభితా |  
నాతిదూరే న చాసన్నే మృగయాథనిపీడితా || 3.15.13 ||

మయూరనాదితా రమ్యాః ప్రాంశవో బహుకందరాః |  
దృశ్యంతే గిరయః సౌమ్య పుల్లైస్తరుభిరావృతాః || 3.15.14 ||

సౌవర్ణై రాజతైస్తానైర్దేశే దేశే తథా శుభైః |  
గవాక్షితా ఇవాభాంతి గజాః పరమభక్తిభిః || 3.15.15 ||

సాలైస్తాలైస్తమాలైశ్చ ఖర్జూరైః పనసైర్దుమైః |  
నీవారైస్తినిశైశ్చైవ పున్నాగైశ్చోపశోభితాః || 3.15.16 ||

చూత్తైరశోకైస్తిలకైః కేతకైరపి చంపకైః |  
పుష్పగుల్మలతోపేతైస్తైస్తరుభిరావృతాః || 3.15.17 ||

స్యందనైశ్చందనైర్నిపైః పఠ్ణాసైర్లకుచైరపి |  
ధవాశ్వకర్ణఖదిరైః శమీకింశుకపాటలైః || 3.15.18 ||

ఇదం పుణ్యమిదం రమ్యమిదం బహుమృగద్విజం |  
ఇహ వత్స్యామ సౌమిత్రే సార్థమేతేన పక్షిణా || 3.15.19 ||

ఏవముక్తస్తు రామేణ లక్ష్మణః పరవీరహా |  
అచిరేణాశ్రమం భ్రాతుశ్చకార సుమహాబలః || 3.15.20 ||

పర్ణశాలాం సువిపులాం తత్ర సంఘాతమృత్తికాం |  
సుస్తంభాం మస్కరైర్దీర్ఘైః కృతవంశాం సుశోభనాం || 3.15.21 ||

శమీశాఖాభిరాస్తీర్య దృఢపాశావపాశితాం |  
కుశకాశశరైః పఠ్ణైః సుపరిచ్ఛాదితాం తథా || 3.15.22 ||

సమీకృతతలాం రమ్యాం చకార సుమహాబలః |  
నివాసం రాఘవస్యార్థే ప్రేక్షణీయమనుత్తమం || 3.15.23 ||

స గత్వా లక్ష్మణః శ్రీమాన్ నదీం గోదావరీం తదా |  
స్నాత్వా పద్మాని చాదాయ సఫలః పునరాగతః || 3.15.24 ||

తతః పుష్పబలిం కృత్వా శాంతిం చ స యథావిధి |  
దర్శయామాస రామాయ తదాశ్రమపదం కృతం || 3.15.25 ||

స తం దృష్ట్వా కృతం సౌమ్యమాశ్రమం సహ సీతయా |  
రాఘవః పర్ణశాలాయాం హర్షమాహారయత్ పరం || 3.15.26 ||

సుసంహృష్టః పరిష్వజ్య బాహుభ్యాం లక్ష్మణం తదా |  
అతిస్నిగ్ధం చ గాఢం చ వచనం చేదమబ్రవీత్ || 3.15.27 ||

ప్రీతోఽస్మి తే మహాత్ కర్మ త్వయా కృతమిదం ప్రభో |  
ప్రదేయో యన్నిమిత్తం తే పరిష్వంగో మయా కృతః || 3.15.28 ||

భావజ్ఞేన కృతజ్ఞేన ధర్మజ్ఞేన చ లక్ష్మణ |  
త్వయా పుత్రేణ ధర్మాత్మా న సంవృత్తః పితా మమ || 3.15.29 ||

ఏవం లక్ష్మణముక్త్యా తు రాఘవో లక్ష్మీవర్ధనః |  
తస్మిన్ దేశే బహుఫలే న్యవసత్ స సుఖం సుఖీ || 3.15.30 ||

కంచిత్ కాలం స ధర్మాత్మా సీతయా లక్ష్మణేన చ |  
అన్వాస్యమానో న్యవసత్ స్వర్గలోకే యథామరః || 3.15.31 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే అరణ్యకాండే పంచదశః సర్గః ||